



Мы сёння сабраліся ў імя Пана, каб падзякаваць за дар св. Максіміліяна Марыі Кольбэ, які ў нашым Гродне стаў да святасці, які аддаў сваё жыццё, каб чалавек мог жыць. А быў гэтым чалавекам бацька сямейства, за якога св. Максіміліян дабравольна пайшоў у карцэр. Можна сказаць, што Гродна і гэтая зямля з'яўляюцца месцам святых і бласлаўлёных, якія аддалі сваё жыццё за святы Касцёл, за бліжняга, у абароне веры і крыжа як знака нашага збаўлення. Св. Максіміліян таксама з'яўляецца Заступнікам нашай дыяцэзіі, і мы верым, што ён заступаецца за нас перад абліччам Бога. Падчас кананізацыі 10 кастрычніка 1982 г. бл. Ян Павел II сказаў: "Айцец Максіміліян Кольбэ пацвердзіў сваім пакутніцтвам права Бога на жыццё нявіннага чалавека, даў сведчанне Хрысту і любові". Бо апостал Ян піша: "З таго мы пазналі любоў, што Ён аддаў за нас сваё жыццё. І мы павінны аддаць жыццё за братоў" (1 Ян 3, 16). Няхай усіх нас ажыўляе дух святога Максіміліяна, які прагнуў здабыць цэлы свет для Хрыста праз Беззаганную, якую мы ўшаноўваем як Каралеву святога Ружанца і нашых сямей.

*З прамовы кс. б-па Аляксандра Кашкевіча, Гродна, 30 кастрычніка 2011 г.*